




Kwadru tal-Prezentazzjoni tal-Madonna fil-Knisja Parrokkjali tal-Imsida



Mario Fenech

L-artist Malti Emvin Cremona huwa magħruf sew għal numru kbir ta' xogħlijiet li għamel fil-knejjes tagħna matul il-

karriera artistika tiegħu.

Fost il-knejjes li fihom hemm bosta xogħlijiet ta' dan l-artist wiehed isemmi l-Knisja Parrokkjali ta' San Gejtanu fil-Hamrun, il-Knisja Arċipretali ta' San Publiju fil-Furjana, il-Knisja Parrokkjali ta' Santa Marija f'Hal Għaxaq u l-Knisja Parrokkjali ta' San Ġużepp fl-Imsida.

F'din il-Knisja ta' San Ġużepp fl-Imsida, Cremona pinga l-koppla bil-pendenti tagħha, l-arzelel u s-saqaf kollu tal-Knisja.

Fid-daħla tal-kor f'wiehed mill-erba' kwadri li pinga matul is-sena 1951 fl-età ta' 32 sena hemm il-prezentazzjoni tal-Madonna fit-Tempju. Dan huwa sugġett li ma tantx insibuh fil-pitturi fil-knejjes, għaldaqstant meta gie biex ipingi dan ix-xogħol, Cremona kellu fejn jesprimi dak li xtaq b'mod originali għall-aħħar.

Xena sabiħa fejn l-għajn ta' dak li jħares lejn il-kwadru tmur fuq ix-xbieha helwa tal-Madonna bhala tifla ċkejna bil-wieqfa quddiem il-qassis il-kbir li qiegħed bilwieqfa quddiem il-purtiera tat-tempju assistit minn tlett irġiel oħra.

Il-figura tal-Madonna hija spejgata mill-artist b'mod dinjituż b'libsa bajdanija u b'dija hierga minn madwar rasha filwaqt li qiegħda thares lejn il-qassis il-kbir b'idejha ma' xulxin.

Fin-nofs tat-tila jidhru Sant'Anna u San Ġwakkin filwaqt li persuna oħra tidher hdejhomm b'idejha 'l fuq turihom lill-qassis il-kbir.

Nies oħrajn jidhru qegħdin jitekllmu bejniethom dwar din it-tifla li mbagħad kellha tkun hi l-magħzula biex tnissel lill-Iben t'Alla fuq din l-art.

Fil-kumplament tat-tila l-artist Cremona pinga żewġ kolonni kbar b'cint fuqhom bi tliet statwi ornamentali fuqu xenarju sabiħ ta' madwar it-tempju.

Biex jagħtina x'nifhmu li biex waslu fit-Tempju flimkien mal-Madonna, Sant'Anna u San Ġwakkin kellhom vjaġġ twil, f'parti mill-kwadru tidher ras ta' ħmar li dak iż-żmien kien l-uniku mezz li kellhom biex jivvjaġġaw minn raħal għal ieħor.

Il-kuluri li gew użati għal din ix-xena huma kemxejn differenti minn dawk xi ftit skuri li s-soltu kien juża l-artist Cremona għal kwadri tiegħu. Dan għamlu biex l-attenzjoni tkun fuq il-figura tal-Madonna. Kwadru mill-isbaħ li jirrakkonta b'mod artistiku dan l-episodju mit-tfulija tal-Madonna.

Il-festa t-tajba lil kulhadd.

Stardust

**Cross Street,
Il-Mellieħa
Tel: 21 571692**

**Discount on all School bags
Stationery, Haberdashery, Gifts & Cards**